

Aħbar Tajba

L-Ewwel Hadd tal-Avvent

Ġer 33, 14-16

Salm 24, 4bċ-5ab. 8-9.10.14

1 Tess 3, 12 – 4, 2

Lq 21, 25-28.34-36



“Meta jibda jseħħ dan kollu, qawwu qalbkom u erfghu raskom, għax il-fidwa tagħkom hi fil-qrib.”

Indunajtu li l-Milied għoddu wasal? Qisu lbieraħ meta ħafna minna kienu qed igawdu l-jiem sħan tas-sajf ħdejn il-baħar u lllum waslet waħda mill-festi l-favoriti ta’ ħafna. Is-sinjali li din il-festa waslet huma ċari u ssibhom kullimkien. It-tiżjin beda jidher fit-toroq, il-ħwienet bdew jarmaw il-vejrini tagħhom u probabbilment anke d-dar stess ġa bdew jidhru xi ħwejjeg tal-Milied. Fuq it-TV u r-radju l-ħin kollu tisma’ l-kanzunetti klassiċi tal-Milied kif ukoll ħafna u ħafna reklami b’offerti speċjali għal dan iż-żmien tant speċjali.

Iżda fl-ewwel Milied is-sinjali ma kinux daqshekk ċari u numerużi. Ma kienx hemm reklami mal-ħitan jew inkella messaġġiera jġiru minn belt għall-oħra jħabbru t-twelid ta’ Ġesù. Madankollu sinjali xorta kien hemm u min

kien tassew qed ifittex u jistenna sab ruħu quddiem sinjal ċar li wrieh fejn kellu jmur.

Aħna wkoll qegħdin fi żmien ta’ stennija għax il-Milied mhux biss tifkira ta’ xi haġa li ġrat snin twal ilu imma wkoll tfakkarna li Ġesù se jerga’ jigi. Għalkemm din il-miġja ta’ Ġesù qajla se tisma’ dwarha fuq it-TV u r-radju, il-wegħda ta’ Ġesù hi li se jerga’ jigi u allura jhegġgna biex noqogħdu attenti għas-sinjali.

Għalhekk, erba’ ġimgħat qabel din il-festa kbira, il-Knisja thegġgna biex nippreparaw ruħna biż-żmien tal-Avvent. F’dan iż-żmien ta’ thejjija thegġgna biex nagħmlu tliet ħwejjeg – ngħinu lill-oħrajn, nitolbu u nagħmlu sagrafiċċju. Dawn it-tliet affarijiet mhumiex marbuta biss mal-Avvent, iżda minn żmien għal żmien il-Knisja



tfakkarna fihom għax ħafna drabi faċli għalina li ninsewhom.



L-ewwel thegġgna biex qatt ma nieqfu ngħinu lil dawk li naraw li huma fil-bżonn. Għalkemm mhux dejjem faċli li nħallu l-kumdità tagħna biex ngħinu lil xi hadd, meta nagħmlu dan inħossu ferħ tassew uniku. Min-naħa tiegħu, Ġesù dejjem lest li jgħinna biex inkunu hemm għall-oħrajn u, permezz tat-talb, il-Knisja thegġgna biex indaħħlu lil Ġesù f’ħajjitna kuljum. Fl-aħħar nett turina li għalkemm is-sagrafiċċju jidher tbatija żejda, meta dan nagħmluh flimkien mat-talb u l-karità, ħajjitna tinbidel u tikseb dak il-ferħ li tant infittxu.

Hekk mhux talli nkunu qed infittxu s-sinjali ta’ Alla għalina, imma aħna stess insiru sinjali ta’ Alla għall-oħrajn.

Agħti l-kulur

Fil-jiem tal-Avvent se tkunu tistgħu tibnu presepu ftit differenti. Aqta' dawn il-karattri, jew inkella, jekk tixtieq iżzomm il-fuljett, agħmel fotokopja tagħhom, aqtagħhom u agħtihom il-kulur. Imbagħad għaqqad it-truf tal-ġnub f'romblu jew waħħalhom ma' rombli żgħar tal-kartun, bħalma jkun hemm mat-toilet paper. Attent biex ma tiflew l-ebda ħarġa matul dan l-Avvent ħalli sal-Milied tgħaqqad presepu kemxejn differenti.





Il-Girlanda tal-Avvent

Il-girlanda hija ċirku, sinjal li jfakkarna li la hemm bidu u lanqas tmiem, bħal Alla, bħal ruġna u bħall-ħajja dejjiema li jagħti Kristu. Il-prinjol huwa sinjal ta' ħajja u qawmien.

Fuq il-girlanda hemm erba' xemgħat, tlieta vjola u waħda roża. Il-kulur vjola jfisser penitenza u talb ta' thejjija. Ir-roża jfisser il-Ħadd tal-ferħ

(it-tielet Ħadd) li jurina li wasalna fin-nofs taż-żmien tat-thejjija għall-jum mistenni tal-Milied.

L-ewwel xemgħa li nixegħlu hija vjola li tissimbolizza t-TAMA. It-tieni xemgħa li nixegħlu hija vjola li tissimbolizza l-FIDI. It-tielet xemgħa li nixegħlu hija roża li tissimbolizza l-FERĦ. Ir-raba' xemgħa li nixegħlu hija vjola li tissimbolizza l-PAĊI.



Din il-Ġimgha...

Is-sagrifiċċju mhux xi haġa li nisimghu hafna dwarha, imma jekk hemm xi haġa li tispikka fil-ħajja ta' hafna qaddisin hi li biex jirbhu xi nuqqasijiet jew diffikultajiet li kienu jsibu, kienu jagħmlu xi tip ta' penitenza. Xi drabi kienu jsumu, jġifieri jnaqqsu mid-drabi li jieklu. Drabi ohra kienu jnaqqsu minn xi haġa li kienu jhobbu jagħmlu. Kultant kienu jagħmlu xi biċċa xogħol li ma kienu jiehdu gost xejn jagħmluha. Imma meta daww kienu jgħaqquhom mat-talb tagħhom, is-sagrifiċċju li kienu jagħmlu kien iħalli effett kbir fihom. Ipprova fil-jiem li ġejjin sib sagrifiċċju żgħir li tista' tagħmel u itlob lil Alla biex permezz tat-talb u s-sagrifiċċju ssir Nisrani aħjar billi tirbaħ xi nuqqas jew xi diffikultà. Hekk tkun qed timxi fuq il-passi ta' daww li ġew qablek u nrexxielhom jirbhu l-akbar premju li wiehed jista' jixtieq, is-Saltna tas-Smewwiet.

Aħbar **Tajba** hija inizjattiva tal-Media Centre flimkien mal-Fondazzjoni YOUTHEME u tiddependi mill-ħidma ta' diversi voluntiera u benefatturi. Għandna bżonn ukoll ta' ħafna talb biex din il-ħidma tħalli l-frott mixtieq. Min jixtieq jgħin, finanzjarjament, bit-talb jew b'xi ħidma ohra jista' jibagħtilna fuq

info@sayitmalta.com

Grazzi.



Dan l-Avvent ejja magħna fi vjaġġ wara kawkba speċjali li se tlaqqagħna ma' sultan ġdid.

Kuljum se timxi pass iehor fl-istorja li bidlet id-dinja.




Ibagħtilna email fuq info@mediacentre.com.mt

€3.50

jew ordnaw online minn sayitmalta.com

STORJA TAL-MILIED | KALENDARJU TAL-AVVENT | KTIEB TAT-TPINĠIJA



mediacentre

design • video production • animation • publishing • web

**GHAŻEL PRODOTTI LI JIBDLU
ĦAJJET IN-NIES GĦALL-AĦJAR!
GHAŻEL IL-KUMMERĊ ĠUST**



**SAY IT!
ĦANUT TAL-KUMMERĊ ĠUST**

www.sayitmalta.com - info@sayitmalta.com
32 Tarxien Road Paola



AĦBAR TAJBA hija pubblikazzjoni tal-Media Centre flimkien ma' SayIt Publications u YouTheme Foundation. Min jixtieq jagħti kontribuzzjoni finanzjarja jew jordna aktar kopji ta' dan il-fuljett jista' jibagħtilna email fuq info@sayitmalta.com jew iċempel fuq 2569 9100.

 mediacentre

YOUTHEME
FOUNDATION